

SCRIPT OF MORNING GOJRI NEWS BULLETIN 20JAN 2026 1015HRS

مارننگ گوجری نیوز بولٹن 20 جنوری 2026

یوہ آکاشوانی جموں ہے محمد اکرم تیں خبر سُنو۔

LG HEALTHCARE

لیفٹیننٹ گورنر منوج سنہا نے کہیو ہے کہ صحت غی دیکھ بہال ایک مستحکم متحرک تے خوشحال معاشرہ غی تعمیر غی بُنیاد ہے اُنہاں نے صحت غی دیکھ بہال گا شعبہ مانہ صنعت گا رہنماواں ور زور پایو ہے کہ وے ایک لچکدار معاشرہ غی تعمیر واسطے عالمی معیار گا بُنیادی ڈھانچہ بنان ور توجہ مرکوز کریں لیفٹیننٹ گورنر سرینگر مانہ میرز ہیلتھ کیئر اسپتال گا سنگ بُنیاد رکھن غے بعد گل کرریا تھا اُنہاں نے کہیو ہے یاہ سہولت طبی بُنیادی ڈھانچہ نانہ مضبوط کرے غی تے سرینگر شہر گا کول کال گا ضلعان واسطے صحت غی دیکھ بہال غی خدمات نانہ بہتر بناوے غی اس موقعہ ور ایل جی موصوف نے کہیو کہ صحت غی دیکھ بہال مانہ نجی سرمایہ کاری پائیدار قومی ترقی تے سماجی بہبود واسطے بہت ضروری ہے۔

PRE BUDGET DISCUSSIONS

جموں کشمیر حکومت اج تیں وزیر اعلیٰ عمر عبداللہ غی قیادت مانہ تمام انتظامی محکماں غے نال قبل از بجٹ گل بات کررئی ہے یہ میٹنگ جموں گا سیول سیکرٹریٹ مانہ منعقد وے غی جن مانہ وزراء صلاح کاراں، چیف سیکرٹریاں غی شرکت وے غی تے ان میٹنگاں مانہ سرینگر مانہ تعینات اہلکار عملی طور ور شرکت کریں گا 22 جنوری تک تہ شدہ اجلاس مانہ مالیات بجلی تعلیم صحت سیاحت سماجی بہبود ذراعت آمدرفت تے صنعتاں سمیت اہم محکماں گا بجٹ تجاویز غو جائیزو لیو جے غو گل بات غو مقصد یوٹی مانہ وسائل غی تقسیم نانہ حتمی شکل دینو تے آئندہ مالی سال واسطے موثر منصوبہ بندی نانہ یقینی بنانو ہے۔

SATISH REHBAR E KHEL

کھیڈاں بارے وزیر ستیش شرما نے کہیو ہے کہ حکومت رہبر کھیل گا ملازمین نانہ باقاعدہ کرن واسطے ایک جامع پالیسی بنان غی آخری مراحل مانہ ہے تے اُس نانہ جلد ہی باندے اُنیو جے غو جموں مانہ ایک تقریب گا موقعہ ور ذرائع ابلاغ نال گل بات کرتا واں وزیر موصوف نے کہیو کہ حکومت رہبر کھیڈ گے نال نال گج ہور محکماں گا غیر باقاعدہ ملازمین گا کافی عرصہ تیں زیر التواء مسائل نانہ حل کرن واسطے پچھلا 6 مہینہ تیں لگاتار کم کررئی ہے وزیر نے کہیو کہ موجودہ نظام حقیقی مسائل نانہ حل کرن تے تما طبقات نانہ انصاف گی فراہمی نانہ یقینی بنان واسطے پُر عزم ہے۔

SIMRAN BALA

جموں کشمیر واسطے فخر گی گل ہے کہ 26 سالہ سی آر پی ایف اسٹینٹ کمانڈنٹ سمرن بالا جن گو تعلق راجوری گا ضلع تیں ہے 26 جنوری نانہ نوین دلی گا کرتویا پتہ ور یوم جمہوریہ غی پریڈ غے دوران تمام مرد سی۔آر۔پی۔ایف دستاں غی قیادت کریں گی جد کہ ایسی مثال وی ہیں جت سی آر پی ایف غی کالسری افسراں نے یوم جمہوریہ دستاں غی کمانڈ کی تھی پر ایسو پہلی بار ہورہیو ہے جد سالانہ قومی تقریب غے دوران 140 تیں زیادہ مرر اہلکاراں گا دستاں نانہ کالسری افسر کمانڈ کرے غی تیاریاں گا بارہ مانہ گل کرتا وان سمرن بالا نے کہیو ہے کہ ٹیم نظم و ضبط تے لگن غے نال سخت تربیت حاصل کررئی ہے۔

SECURITY REVIEW

جموں کشمیر پولیس گا ڈائریکٹر جنرل ، نلن پرہات نے سرینگر مانہ ایک اعلیٰ سطحی سیکیورٹی جائزہ میٹنگ غی صدارت کی اس میٹنگ مانہ یوم جمہوریہ غی تقریبات واسطے حفاظتی تیاریاں غو جائزو لیو گیو۔ اعلیٰ افسراں نے ڈی۔جی۔پی نانہ خفیہ معلومات ، حفاظتی تعیناتی تے آپریشنل تیاریاں غا بارہ مانہ آگاہ کیو۔ خاص طور ور بھیڑ غا نظم و ضبط ، ٹریفک انتظام تے اہم تنصیبات غی حفاظت ور زور دتو گیو۔ ڈی۔جی۔پی نے سماجی میڈیا ور سخت نگرانی تے ملک مخالف عناصر ور نظر مزید سخت کرن غی ہدایت کی۔ انہاں نے یوم جمہوریہ 2026 نانہ پُر امن بنان واسطے مکمل چوکسی، بہتر منصوبہ بندی تے مختلف محکماں غے بشکار بہتر تال میل ور زور دتو۔

MISSION YUVA PROGRESS

مشن یووا نے جموں کشمیر بھر مانہ اچھی رفتار حاصل کی ہے ہُن توڑی تقریباً 95 فی صد پنچایتاں غا احاطہ کیا جا چکا ہیں اس سکیم غے تحت ہُن توڑی 14887 درخواست گزاراں غا 847 کروڑ روپیہ غو قرض منظور کیو جا چکو ہے۔ چیف سیکرٹری اٹل ڈلو نے اپیکس کمیٹی میٹنگ غی صدارت کرتا وان ضلع وار کارکردگی غو جائزو لیو تے کمزور علاقاں مانہ خصوصی توجہ دین غی ہدایت کی۔ انہاں نے سپورٹ یونٹس نانہ فعال بنان، عوامی رسائی بدھان تے قرض تیں بعد رہنمائی مضبوط کرن ور زور دتو۔ افسراں نے دسیو کہ منظور شدہ قرضوں وچوں تقریباً 76 فی صد رقم جاری کی جا چکی ہے۔ موجودہ مالی سال غا اختتام توڑی 1500 کروڑ روپیہ غو ہدف رکھیو گیو ہے تانجے خود روزگار تے کاروبار نانہ فروغ دتو جاسکے۔

WEATHER UPDATE

محکمہ موسیماں نے موسم غو حوالہ تیں ہدایت جاری کی ہے ، جس غے مطابق دو مغربی ہوائی نظام 22 تیں 28 جنوری غے بشکار جموں کشمیر نانہ متاثر کرسکے ، جس غے باعث کئی علاقاں مانہ بارش تے برف باری غا امکان ہیں۔ پہلو تے زیادہ طاقت ور نظام 22 تیں 24 جنوری غے دوران اثر انداز وے غو ، جد کہ دوجو نظام 26 تیں 28 جنوری غے بشکار آن غی توقع ہے۔ پیر پنجال رینج، چناب عیلی تے جنوبی کشمیر غا اچا علاقاں مانہ شدید بارش تے برف باری ہوسکے